

మమూల భయం

వి.రఞ్జనమమోహరణ

అప్పుడే నిద్రపట్టబోతున్న మూర్తి గోంకి ఒక్కసారిగా ఉలిక్కిపడి లేచాడు. అప్పటికే అరుగుమీదకి వచ్చే సారు ఎదురింటి వాళ్ళు.

“అమ్మో...అమ్మో...” అంటోంది ఆవిడ. కుర్రాణ్ణెత్తుకుని ఆవిడ వెనకాలే ఉన్నాయన అరవటంలేదుగాని పిరికి పిరిగ్గా దిక్కులు చూస్తున్నాడు.

“ఏమిటి ... ఏమైందండీ ...?” అన్నాడు మూర్తి పూర్తిగా మెళుకువ తెచ్చుకుంటూ.

“పామండీ ... పాము ... మాయింట్లో...” అంది కంగారుగా ఆవిడ. ఈలోగా యింట్లోంచి మూర్తి భార్య, అత్తగారు బయటి కొచ్చారు. ఈ హడావిడికి రోడ్డుమీద వెళ్లేవాళ్ళు ఒకళ్ళిద్దరు ఆగిపోయారు. ఈ పక్కింటి వాళ్ళు, ఆ పక్కింటివాళ్ళు అందరూ చేరారు.

‘ఏమిటి నాయనా...ఏమిటి?’

‘ఏమైందండీ...?’

అయిదు నిమిషాల్లో అందరికీ తెలిసి పోయింది ఎదురింట్లో పాము గురించి.

“అదేమిటి అందరూ అలా ఊరు కుంటారు ... పాముని కొట్టేవాళ్ళ నెవరైనా పిలవండి. విషప్పురుగుని అలా వొదిలేస్తే మరో కొంపలో చేరుతుంది,” అందో ముసలావిడ.

అక్కడ చేరినవాళ్ళలో ఎక్కువ మంది ఆడాళ్లే. ఒకళ్ళిద్దరు మొగాళ్ళున్నా ఆడవాళ్ళ వెనకాలే నిలబడున్నారు.

ఎలాంటి పాము...తాచవునా, కాదా ...ఎంత పొడుగుంది... నల్లగా ఉందా ... ఎర్రగా ఉందా ... యిలా అన్ని మాటలు సాగినా అక్కడివాళ్ళలో పాముని కొట్టగలవాళ్ళెవరూ బయటపడ లేదు. ఎక్కడ తనని ప్రయత్నించ మంటారోనని భయంవేసింది మూర్తికి.

వారంరోజులు సెలవుపెట్టి, అత్త రింట్లో హాయిగా తిని పడుకుందామని ఆ ఊరొచ్చాడు మూర్తి. వేసవి మధ్యాహ్నం, అందులో సుష్టుగా భోజనం పడిందేమో కమ్మటి నిద్రో స్తోందని చల్లగా అరుగుమీద వేశాడు మకాం. నిద్ర పాడవటం అటుంచి యిప్పుడీ పాము బెడదొకటి.

పాము విషయంలో తనని వాళ్ళెవరూ యిరికించకముందే అక్కణ్ణించి లోపలికి వెళ్లిపోతే బాగుణ్ణు అనుకున్నాడు మూర్తి. చుట్టూ దిక్కులు చూశాడు. ఎదుటింట్లోంచి వచ్చినవాళ్ళు, తమింట్లోంచి వచ్చినవాళ్ళు దారికి అడ్డంగా ఉన్నారు. వాళ్ళందరినీ తప్పించుకుని లోపల కెళ్ళటానికి కొంచెం సిగ్గేసింది. తప్పని సరై మూర్తి భయాన్ని సిగ్గు జయించింది. యింక ఏం చెయ్యటానికి తోచక అలాగే అందరివేపూ చూస్తూ ఉండి పోయాడు. ఉండి కాసేపుప్పటికి మరి ఏం చెయ్యకపోతే బావుండదన్నట్టు ... “యిలా కూచోండి, ఊరికే కంగారు పడకండి...” అన్నాడు ఎదురింటి వాళ్ళకి మంచం చూపిస్తూ...

“అలాగే ... అలాగే ...” అని కూచున్నాడు ఎదురింటాయన పిల్లాణ్ణి వొళ్ళో కూచోపెట్టుకుంటూ ... ఆయన పక్కనే ఆవిడా కూచోబోతూ ఒక్కసారి ... “అమ్మోయ్ - చంటిది ... చంటి దండోయ్...” అంది.

“చంటి దేమిటే ... అవును చంటి దేదీ...” అన్నాడాయన.

“ఉయ్యోల్లో ... ఉయ్యోల్లో ఉండి పోయిందండీ ... ఎలాగా ... యిప్పుడెలాగా ... సరిగ్గా పాము కూడా అదే గదిలో ఉంది...పిల్లెలాగా...” అంటూ ఏడుపు మొదలెట్టింది దావిడ.

“పిల్ల నొదిలేసి ఎలా వచ్చావే...” అంటూ హడావిడిగా ఆయనా లేచాడు.

“పాపిష్టిదాన్ని ... కం గా రు లో మరిచిపోయాను ...” అంది ఏడుస్తూనే ఆవిడ. అలా అంటూనే రెండడుగులు ముందు కేసింది.

“ఉండు ... ఎక్కడికీ...” అన్నాడాయన ఆవిణ్ణి పట్టుకుంటూ.

“పిల్లని తీసుకొస్తా...వదలండి...” అంది ఆవిడ మరో అడుగు ముందుకు వేస్తూ...

“మతేమేనా పోయిందేమిటి ... ఆ గదిలోనే పాముంది ... మరిచి పోయావా...” అన్నాడాయన మరింత గట్టిగా పట్టుకుంటూ.

“ఉంటే ఉంది ... పిల్లని అలా వదిలేయటమే...కరిస్తే నన్నే కరుస్తుంది...”



పిల్లని తీసుకొచ్చేస్తా ... ” అంటూ గింజుకోటం మొదలెట్టింది.

“పాపం చంటిపిల్ల అక్కడే ఉండి పోయిందిట...”

“అయినా తల్లిప్రాణం ... పాముని లెక్కచేస్తుందా ... చూడండి ఎలా కొట్టుకులాడుతోందో ఆవిడ మనసు ... ఎంత కష్టం వచ్చిందో పాపం...”

చుట్టూ మరింత గోల పెరిగింది.

ఆవిడ మరింత గింజుకుంటోంది. కాస్సేపాగితే ఆయన యింక ఆవిణ్ణి అలా పట్టుకుని ఆపలేదేమో అనిపించింది మూర్తికి.

యీలోగా మూర్తి అత్తగారు ముందు కొచ్చి ఆవిణ్ణి పట్టుకుంది.

“ఉండు సుబ్బులు... ఊరికేకంగారు పడకు. పిల్ల ఉయ్యాలలోనే ఉందికదా... మరేం కంగారు లేదు. ఉయ్యాల కనపడు తూనే ఉంది. పిల్ల లేస్తే తెలుస్తుంది... అంతగా అవసరం అయితే అలాగే వెడుదువుగాని ... యీలోగా ఎవరైనా పిలిపించి యీ పాము గొడవ వదిలించు కుందాం...” అంది.

“అవునే కంగారుపడకే ...” అన్నా డాయన కూడా...

కాస్సేపటికి సుబ్బులు గింజుకోటం మానేసింది కానీ ఏడుపు మానలేదు.

నలుగురి సలహాలు, సంప్రదింపులూ అయ్యాక ఎవరో పరిగెత్తు కెళ్ళారు పక్క-వీధికి. ఆ వీధిలో పాముని కొట్ట గలిగే రాజుని తీసుకురావటంకోసం.

మూర్తి అత్తగారు నచ్చచెప్పి సుబ్బుల్ని పక్కకి తీసికెళ్ళింది.

వచ్చేవాళ్ళు ... అడిగేవాళ్ళు ... చెప్పేవాళ్ళు... గోలగోలగా ఉన్నా... ఎడారిలో యిసుక చప్పుళ్ళా ఉంది తప్ప, అంతమంది మనుషులు అక్క డున్నట్టు లేదు.

ఎదురింటాయన నెమ్మదిగా మంచం మీద కూలబడ్డాడు. పక్కనే మూర్తి కూచున్నాడు.

“ఇళ్ళకోసం ఊరంతా వెతికానండి ... ఎక్కడా దొరక్క, అంతంత అద్దె లిచ్చుకోలేక, అద్దె తక్కువని యీ చివరి వీధి కొచ్చాను. యీలా పాముల బెడదుందంటే చచ్చినా వచ్చేవాడిని కాదు. ఓ వందో, యాభయ్యో పోతే తట్టుకోవచ్చు, దొంగలు పడితే తట్టుకో వచ్చు, అంతేకానీ యీలా యింట్లో పాములుంటే ఎలాగంటి చావటం... యీ కష్టం గడిస్తే డబ్బుకోసం వెనకా ముందూ చూడను ... వేరే యింటికి మారిపోతా ... ” అన్నాడాయన మూర్తితో.

“నిజమే ... నిజమే...” అన్నాడు మూర్తి. అప్పటిదాకా తన గొడవలో తనున్న మూర్తికి ఆ మాటలు విన్నాక ఆయనమీద జాలేసింది. తనలాగే ఆయనా పాములంటే భయపడే మనిషనే



టప్పటికి అది మరింత పెరిగింది. పాము వచ్చింది వాళ్ళింట్లో కాబట్టి కానీ అదే తమింట్లో అయితేనో అనుకునేటప్పటికి ఒళ్ళంతా ఒక్కసారి జలదరించింది మూర్తికి.

పక్కవీధికి వెళ్ళిన మనిషి తిరిగొచ్చాడు. అతని కూడా వచ్చిన రాజు సన్నగా, పొడుగ్గా ఉన్నాడు. లుంగీ... చొక్కా, చేతిలో కర్ర...ముప్పై లోపు వాడే...గుంపుగా ఉన్న జనం పక్కకి జరిగారు అతనికి చోటిస్తూ...

“ఎక్కడండి పాము...” అన్నాడు అతను.

“అదిగో ఆ వెంకట్రావుగారింట్లో...” అన్నాడు రాజుని తీసుకొచ్చిన తను.

వెంకట్రావు రాజుదగ్గరకెళ్ళి తన యిల్లు ... గది చూపించి వివరాలు చెప్పాడు.

రాజు నెమ్మదిగా ఎదురిందివేపు కదిలాడు. చూస్తున్న గుంపు కూడా ఓ అడుగు ముందుకేసింది.

అరుగెక్కి కిటికీదాకా వెళ్ళి లోపలికి చూసిన రాజు వెనక్కి తిరిగి వెంకట్రావుని రమ్మని పిలిచాడు. ఓ క్షణం తటపటాయించి తప్పదన్నట్టు కొడుకుని భార్య కిచ్చి నెమ్మదిగా వెళ్ళాడు. వెళ్ళి కిటికీలోంచి తోపలి బీరువావేపు చూపించాడు వెంకట్రావు.

కాస్సేపు చూసి వెనక్కి తిరిగి మూర్తున్న అరుగుమీదకి వచ్చేశాడు రాజు.

“నా పిల్ల ఆ ఉయ్యాలలో ఉండి పోయింది ... ఎలాగేనా ఆ పాముని చంపి పుణ్యంకట్టుకో బాబూ...” అంది సుబ్బులు రాజు దగ్గరికొస్తూ.

“ఎలాగమ్మా దాన్ని కొట్టడం... సరిగ్గా బీరువాకి, గోడకి మధ్యలో ఉండి పోయింది. బీరువా కోడుపక్కనే ఉంది తల...కర్రదెబ్బ పడే అవకాశమే లేదు

...చాలాసేపటినుంచీ అక్కడే ఉందంటున్నారు. ఏ ఎరనేనా మింగిందో... బీరువాకి, గోడకి మధ్య యిరుక్కు పోయిందో ... అయిదారుగురి సాయం ఉండేనే కానీ ఎవరం ఏం చెయ్యలేం... ముందు కొందరు బీరువా జరపాలి ... మిగిలి న వాళ్ళు దెబ్బ కాయాలి...” అన్నాడు.

పది నిమిషాలు గడిచినా రాజుకి సాయం నిలవగలిగే మనుషు లేవరో ఎవరికీ తట్టలేదు. మరికొంచెంసేపు చూసి ఎవరేనా మనుషులు దొరికాక తనకి కబురుపెట్టమని వెళ్ళిపోయాడు రాజు.

“ఎ లా గం డీ ... మన పిల్లెలా గండి...” అంటూ మళ్ళీ ఏడుపు మొదలెట్టింది సుబ్బులు వెంకట్రావుని పట్టుకుని.

వెంకట్రావుకి ఏం చెయ్యాలో తోచక గుంపులో అందరివేపు దిక్కులు చూశాడు.

“తాలూకా ఆఫీసు దగ్గర పాములు పట్టే సాయిబున్నాడు ... వాణ్ణి పిలిస్తే సరి...” అన్నా రెవరో గుంపులోంచి.

“వాడో పట్టాన్నిరాడు. వచ్చినా అంత తొందరగా పని తెమల్చాడు. అందులో పసిపిల్ల గదిలో ఉందంటే వాడి ఆశకి అంతే ఉండదు ... వాణ్ణి భరించటం కష్టం ... ” అన్నారు మరెవరో.

అన్నీ వింటున్నా ఏంచెయ్యటానికి తోచనట్టు, చేష్టలుడిగినవాడిలా అలాగే కూచుండిపోయాడు వెంకట్రావు. భార్యలా ఏడవటం లేదుగానీ అంతకన్నా దారుణంగా ఉంది అతని ముఖం.

యింకేం దారి లేనప్పుడు కష్టమో, నష్టమో ఆ పాముల సాయిబుని పిలిపించటమే మంచిదని చెప్పదామనుకున్నాడు మూర్తి వెంకట్రావుకి.

యింతలో... “ఏమిటా వెంకట్రావ్

... ఏమైంది ... ” అంటూ గుంపుని తప్పించుకుని ముందుకొస్తున్న అతన్ని చూసి ఒక్కడుట న లేచాడు వెంకట్రావు.

“పామురా రామం ... మా యింట్లో పామురా...” అన్నాడు యింటివేపు చూపిస్తూ కంగారుగా.

అతను వెంకట్రావు తో పాటే ఆఫీసులో పనిచేస్తున్న స్నేహితుడని మూర్తికి పరిచయం అయ్యాక తనే అన్ని వివరాలు చెప్పాడు మూర్తి. చెప్పి...“యింక ఆ పాముల సాయిబుని పిలిపించటం ఒక్కటే దారి అని పిస్తోంది...” అన్నాడు.

“వాద్దులెండి ... వాడు దొరకటం కష్టం... రోజూ ఏదో ఓ ఊరు పోతుంటాడు. పైగా మనం చెప్పినట్టు వినే రకంకాదు. మంత్రాలు, తంత్రాలు అని నానా హడావిడి చేస్తాడు. మా ఆఫీసు దగ్గర ఎరకలాళ్ళున్నారు. పాముని పట్టడమంటే వాళ్ళకి నిమిషం పని... వెళ్ళి వాళ్ళ నెవరినేనా తీసుకొస్తా ...” అని మరోసారి వెంకట్రావుకి ధైర్యం చెప్పి వెళ్ళాడు రామం.

రామం తిరిగొచ్చేవరకు గుండెలు ఆ ర చేతిలో పెట్టుకూచున్నాడు వెంకట్రావు. పావుగంట గడవకముందే రామం తిరిగొచ్చాడు. కూడా వచ్చిన వాడు ఎరకలాడని తప్పితే వాడి పేరూ, ఊరూ ఎవరికీ తెలియదు. నల్లగా ఉన్నాడు ... వొంటిమీద గోచీ ... చేతిలో బద్దలాంటి కర్రా తప్ప మరేం లేవు.

సంగతి చెప్పి యిల్లు చూపించగానే తిన్నగా లోపలి వెళ్ళిపోయాడు. వాడు గది గుమ్మందాటి లోపలి కెళ్ళటం అందరికీ కనిపిస్తూనే ఉంది. ఎప్పుడు కదిలిందో సుబ్బులు కూడా ఒక్క అంగలో రోడ్డు దాటింది.

అడది వొక్కరి ఆ గుమ్మం ఎక్కటం చూసి మరొకళ్ళిద్దరు కూడా ముందుకి నడిచారు.

గది గుమ్మం దగ్గర్నించే ...
“ఉయ్యల్లో పిల్ల ... పిల్ల...” అంది సుబ్బులు.

ఓ క్షణం సుబ్బులువేపు చూసి ఆగమన్నట్టు సైగచేశాడు, ఎరకలాడు. చికిలి కళ్ళు చిట్టించి బీరువావేపు చూశాడు. ఓ చేత్తో కర్ర సరిచేసుకుని నెమ్మదిగా ముందుకి కదిలాడు.

ఓ చేత్తో కర్రతోటి పామువేపే చూస్తూ, రెండో చేత్తో ఉయ్యల్లో పిల్లని లేవతీశాడు. వాడలా పిల్లని తీసి తియ్యగానే ఓ అడుగు లోపలికేసి పిల్లని అందుకుంది సుబ్బులు. ఈ చేతుల మార్పుకి పిల్ల ఒక్కసారిగా ఏడుపు మొదలెట్టింది.

పిల్ల ఏడుపుకి ఓసారి తల కొంచెం కదిపి బుస్సుమంది పాము.

మెరుపు కదిలినట్టు గబుక్కుమని ముందు కెళ్ళి చేతిలోని కర్రని బద్దలా ఉన్నవేపు పాము పీకమీద వేసి నొక్కాడు ఎరకలాడు.

“యింక పాము కదలదు... రండి, బీరువా జరపండి...” అన్నాడు గుమ్మం దగ్గరున్నవాళ్ళని చూస్తూ.

ధైర్యంచేసి వెంకట్రావు ముందు కొచ్చాడు. అతనితో మరో ముగ్గు రొచ్చి బీరువా జరిపారు.

బీరువా జరపగానే వొంగుని కర్ర అదిమిపెట్టిన చోటుకి కొంచెం పైన తల దగ్గర నొడుపుగా పట్టుకున్నాడు పాముని. పట్టుకుని అలాగే బయటి కొచ్చాడు.

ఉత్తప్పుడు రోడ్డుమీద వెడుతుంటే ... తాగుబోతు వెధవ ... దరిద్రపు వెధవ అని తిట్టే జనం మధ్యలోకి, అంతసేపు వాళ్ళందరినీ భయపెట్టిన పాముతోటి వచ్చాడు ఎరకలాడు.

యువ దీపావళి ప్రత్యేక సంచిక



“ఎంత పెద్దదో ... నల్లతాచు ... కరిస్తే యింక తిరుగుండదు...”

“ఏ పనికేనా సుబ్బు తెలియాలి...”
గుంపులో గోల మళ్ళీ మొదలైంది.

పెద్ద బరువు దిగిపోయినవాడిలా రామం భుజంమీద చెయ్యివేశాడు వెంకట్రావు.

పిల్లని గుండెల్నిండా అదుముకుని సుబ్బులు కూడా ముందు కొచ్చి పాముని చూసింది.


వెంకట్రావు దగ్గర తీసుకుని ఓ అయిదు రూపాయిలు ఎరకలాడి కిచ్చాడు రామం. ఆ నోటు చూసి చెయ్యి ముందుకు చాపలేదు వాడు.

“అయిదేంటండీ... ఏదేనా యిప్పించండి...” అన్నాడు.

“చాల్లెరా చెప్పేవ్ ... పొద్దున్నించీ సాయంత్రందాకా కూలివేస్తే అయిదు రూపాయిలు రావు, పావుగంట పనికి అయిదు రూపాయి లిస్తుంటే నెప్పిగా ఉండేమిటి...” అన్నాడు రామం చెయి వెనక్కి తీసుకోకుండా.

“పావుగంటేందండీ ... పని ఎంత పెమాదమో చూశారా ... చూడండి ఎంతుందో పాము ...” అన్నాడు ఎరకలాడు, పామున్న చేతిని ముందుకు చాపి చూపిస్తూ.

తల వాడివేళ్ళ మధ్య యిరుక్కుపోగా, మిగిలిన శరీరాన్నంతా వాడి చేతికి చుట్టేసి, నల్లగా, భయంకరంగా ఉంది పాము. దాన్ని చూసి కన్ను చెదిరినా, మళ్ళీ లొక్కాన్ని, వాదనని,



దేవీ నీలా! దీపావళికి
నీకేమి నావలెనా గోరు
గొనుము!!

స్వామీ మరణిరా!!
ప్రకృష్టావ భారము నందుగదా
దీపావళి!!

డబ్బు తెలివితేటల్ని కూడగట్టుకున్నాడు రామం.

“అలవాటయిపోయిన పనికి ప్రమాద మేంటిరా...అయినా సాయంత్రానికల్లా దాన్ని చంపి చర్మం అమ్మేస్తావు. అదో పదేనా వస్తుంది...యిదో అయిదు ...చాలదేమిటి...” అన్నాడు.

“అలా అనకండి బాబూ ... పది యిప్పించండి...” అన్నాడు ఎరకలాడు బతిమాలుతూ...రామం వాదనకి ఎదురు నిలిచే తెలివితేటలు లేనట్టు.

వెంకట్రావు రామాన్ని దగ్గరికి పిలిచాడు.

“పోనీలే యిచ్చేద్దాం ... పెద్దగా బేరం ఎందుకు...” అన్నాడు.

“ఏడిశావులే ... నీకు తెలియదు. యిప్పుడు మరో అయిదు యివ్వటం కోసం కాదు ... యిలా అలవాటు చేస్తే మరోసారి మాట వినరు వెధవలు. పురకేకాదు యీ అవసరం ... ముందు ముందు ఎవరికొచ్చినా వీళ్ళు యింక కొండెక్కి కూచుంటారు ... నే చెప్తాగా ...నీ కెందుకు ... నువ్వురుకో ...” అంటూ వెంకట్రావు జేబులోంచి మరో రెండు రూపాయల కాయితం తీసుకుని ముందుకు నడిచాడు రామం.

“యిదిగో బాబుగారు సంతోషంగా మరో రెండు రూపాయి లిచ్చారు ... యింక మాట్లాడకుండా తీసికెళ్ళు ...” అన్నాడు రామం.

ఆ నోట్లవేపు చూశాడే తప్ప తీసుకో లేదు ఎరకలాడు. దిగులు ముఖంతో గుంపంతటినీ చూశాడు. వాడి ఆ చూపులు...చిన్న వవుతున్న వాడి కళ్ళు చూసేటప్పటికి మూర్తికో ఆలోచన వచ్చింది.

‘వీళ్ళూరికే బేరాలాడుతున్నారు కానీ ...యాభయ్యో, వందో యివ్వకపోతే పట్టుకున్న పాముని మళ్ళీ యింట్లో వదిలేస్తానని ఎరకలాడు బెదిరిస్తేనో...’ అని. ఆ ఆలోచనతో భయం కూడా వేసింది మూర్తికి.

“ఊరికే దిక్కులు చూడక తీసుకోరా...” అన్నాడు రామం కొంచెం గట్టిగా.

రామం చేతిలోని ఏడురూపాయిలు అయిష్టంగానే తీసుకుని ముందుకి కదిలాడు ఎరకలాడు.

గుంపులోంచి వొక్కొక్కరే వెళ్ళి పోటం మొదలెట్టారు.

చేసిన సాయానికి రామానికి థేంక్స్ చెబుతూ యింటివేపు నడిచాడు వెంకట్రావు.

మంచంమీద మళ్ళీ పడుకోవా లనిపించేదే మూర్తికి. కూచున్నాడు. అలా కూచున్న కాసేపటికి... నల్లగా, గోచీతో ... చిలికి కళ్ళతో. ఓ చేతికి మెలిచుట్టుకున్న పాముతో యిందాకటి ఎరకలాడు గుర్తొచ్చాడు ... డబ్బు అయిష్టంగా తీసుకున్న వాడి ముఖం గుర్తొచ్చింది.

‘వాళ్ళివ్వకపోతే పోనీ నేనేనా యిచ్చుంటే ఆ మిగిలిన మూడు రూపాయిలు బావుండేది ...’ అనుకున్నాడు.

‘వాళ్ళంత నిక్కచ్చిగా ఉన్నప్పుడు ... గొప్పగా తనివ్వటం బావుండదులే ...’ అని మళ్ళీ తనకి తనే నచ్చ చెప్పుకున్నాడు. అయినా మనసు కుదుటపడలేదు మూర్తికి.

వీధి మళ్ళీ సద్దుమణిగి ఎండవేడి లోకి వాదిగిపోయింది.

ఎంత కాదనుకున్నా యిందాకటి ఎరకలాడి కళ్ళల్లో అసంతృప్తే గుర్తొస్తోంది మూర్తికి.

‘వాడెందుకలా తప్పనిసరైనట్టు ఆ ఏడు రూపాయిలు తీసుకున్నట్టు ... బెదిరించేనా తనకి కావాల్సిన డబ్బు వసూలు చేసుకునే అవకాశం ఉంది. అయినా వాడెందుకలా చెయ్యలేదు. వాడికి ఆ ఆలోచన రాకా ...’ వెంటనే సమాధానం తట్టలేదు మూర్తికి.

మనసు యిబ్బందిగా ఉండి అటూ యిటూ దిక్కులు చూశాడు. ఎదురిల్లు, ఆరుగు... వీధి చూస్తూంటే యిందాకటి పాము గుర్తొచ్చింది. ఆ పాముని చూసి తను పడ్డ భయం గుర్తొచ్చింది.

డబ్బు తీసుకునే ముందు గుంపు అందరివేపూ చూసిన ఎరకలాడి కళ్ళు గుర్తొచ్చాయి. అలా చూస్తున్నప్పుడు చిన్నవైన వాడి కళ్ళలో లీలగా మెదిలిన బెదురు, తప్పనిసరిగా రామం చేతిలో ఏడు రూపాయలవేపు చాపిన వాడి చెయ్యి కళ్ళముందు మెదిలాయి మూర్తికి.